

Rapport tal-Kumitat Konsultattiv dwar Imġieba Xierqa u Etika

Illum, 30 ta' Awissu 2017

Kif thabbar fl-istqarrija tal-Partit Nazzjonalista ta' nhar it-Tnejn 28 ta' Awissu 2017 filgħaxija, il-Kunsill Amministrattiv tal-Partit Nazzjonalista dakinhar stess ikkonsidra imejl mibghuta fis-26 ta' Awissu lill-President ta' dan il-Kunsill Dr Karol Aquilina mis-sur Charlot Cassar (tesserat, Kandidat ghall-elezzjoni generali, Kunsillier fil-Kunsill Lokali ta' Wied il-Ğajnejn, u membru tal-Kunsill Ĝeneralu Partit Nazzjonalista) in konnessjoni mal-kandidati ghall-elezzjoni ta' Kap tal-Partit. (Kopja mehmuža - A).

Fil-28 ta' Ġunju 2017 il-Kunsill Ĝeneralu tal-Partit Nazzjonalista adotta ir-Regolamenti għall-Elezzjoni u/jew Konferma tal-Kap u l-Vici Kapijiet tal-Partit Nazzjonalista filwaqt li l-Kumitat Eżekuttiv iffissa d-dati għal Settembru 2017 biex isseħħ il-votazzjoni l-ewwel fil-Kunsill-Ġenerali (2-3 ta' Settembru) imbagħad fil-Konvenzjoni Ĝenerali (16 ta' Settembru). In-nominazzjonijiet ta' kandidati għal din l-elezzjoni għalqu fid-19 ta' Lulju u ġew konsenjati lis-Segretarju Ĝenerali tal-Partit. Il-Kummissjoni Elettorali maħtura apposta eżaminat l-eligibilità tal-kandidati u l-validità tan-nomina relativa u aċċettat in-nominazzjoni tal-kandidati Dr Adrian Delia, Dr Alex Perici Calascione, Dr Frank Portelli u Dr Chris Said.

Fl-ittra tiegħu, is-Sur Cassar sostna li t-tesserati u l-Kunsilliera tal-Partit Nazzjonalista għandhom dritt li jkunu jafu l-fatti dwar l-erba' kandidati qabel jagħmlu l-għażla tagħhom dwar min minnhom għandu jmexxi l-Partit fis-snin li ġejjin. Huwa rrefera b'mod partikolari għall-allegazzjonijiet li saru fil-pubbliku fil-konfront ta' Dr Adrian Delia, u talab lill-Kunsill Amministrattiv jikkonsidra u jieħu l-passi li jidhirlu xierqa u meħtieġa fċiċ-ċirkostanzi, inkluż jekk hemm bżonn li jissospendi l-proċess kurrenti għall-elezzjoni tal-Kap il-ġdid.

Il-Kunsill Amministrattiv ħatar il-Kumitat Konsultattiv dwar Imġieba Xierqa u Etika (aktar l-quddiem imsejjah 'il-Kumitat) bis-saħħha tal-artikolu 60 (i) tal-Istatut tal-Partit kompost mill-persuni firmatarji ta' dan ir-rapport, u rreferredi il-materja imqanqla mis-Sur Charlot Cassar, u talab lill-Kumitat sabiex fi żmien jumejn jagħmel ir-rakkmandazzjonijiet tiegħu lill-Kunsill Amministrattiv wara li jkun sema' lil dawk il-persuni li l-istess Kumitat ikun jidhirlu xierqa, inkluż lil Dr Adrian Delia. (Kopja tal-istqarrija tal-Partit Nazzjonalista mehmuža - B).

Il-Kumitat iltaqa' ilbieraħ u llum, 29 u 30 ta' Awissu, 2017, taħt il-presidenza ta' Dr Louis Galea.

Fil-bidu tal-ħidma tagħhom il-membri tal-Kumitat affermaw li huma kien se jqisu l-materja imqanqla b'moħħi miftuħ u li kien se jiddeliberaw u jagixxu b'indipendenza u imparzialitā fl-ogħla interassi tal-Partit, istituzzjoni vitali fil-proċess demokratiku ta' pajjiżna.

Il-Kumitat qies li s-Sur Charlot Cassar kellu dritt jitlob lill-Kunsill Amministrattiv jikkonsidra l-materja imqanqla minnu minkejja li l-Partit jinsab fi stadju avvanzat fil-proċess elettorali għall-ġħażla tal-Kap tal-Partit u minkejja li l-votazzjoni kmieni kienet qed isseħħ propju fil-ġurnata meta huwa bagħat l-ittra lill-President tal-Kunsill Amministrattiv.



Il-Kumitat qies ukoll l-artikoli 151 sa 162 tal-Istatut tal-Partit li jirregolaw il-Kumitat Konsultattiv dwar Imgieba Xierqa u Etika.

Għall-finijiet tal-ħidma mistennija minnu, il-Kumitat iddeċċieda li jiltaqa' mas-segwenti:

- 1) Is-Segretarju Ĝenerali tal-Partit Sra Rosette Thake
- 2) Il-President tal-Kummissjoni Elettorali Dr Joe Borg
- 3) Dr Adrian Delia, Kandidat
- 4) Dr Alex Perici Calascione, Kandidat
- 5) Dr Frank Portelli, Kandidat
- 6) Dr Chris Said, Kandidat

Il-Kumitat iltaqa' ma' dawn il-persuni individwalment matul il-jum tal-bieraħ. Il-Kumitat japprezzza li, minkejja li ma kienx hemm il-possibilità ta' avvīz xieraq, kull persuna aċċettat mill-ewwel l-istedina li tattendi għall-laqgħa u li twieġeb li-mistoqsijiet li sarulha.

Il-Kumitat ikkonsidra l-Istruzzjonijiet lill-Kandidati (kopja mehmuża – C) li ġarget il-Kummissjoni Elettorali li, fost ħwejjieg oħra, jitkolbu li għall-validità tan-nomina kull kandidat irid jissottometti Dikjarazzjoni fuq il-formola preskriitta (kopja mehmuża - D). Il-Kumitat ikkonstata li kull Kandidat mela u iffirma din id-dikjarazzjoni.

Il-Kumitat talab, ingħata u eżamina kopja tad-dikjarazzjoni ta' kull wieħed mill-erba' kandidati.


Wara li sema' lill-persuni fuq indikati, il-Kumitat għandu dan x'jirrelata dwar id-deliberazzjonijiet tiegħu:

OSSERVAZZJONIJIET ĜENERALI

L-idoneità

L-għażla ta' Kap ta' Partit politiku hi minnha nnifisha deċiżjoni ta' importanza kbira għall-membri/tesserati tal-partit konċernat u daqstant iehor għaċ-ċittadini kollha tal-pajjiż, hi x'inhi l-fehma politika tagħhom, li għandhom rieda tajba u li għandhom għall-qalbhom id-demokrazija u l-ġid komuni ta' pajjiżna. Il-Partit Nazzjonalista, imwaqqaf kważi 140 sena ilu, hu waħda mill-istituzzjonijiet nazzjonali essenzjali għal demokrazija ħajja, għal garanzija tal-libertà u d-drittijiet tal-poplu, kif ukoll għall-governanza tajba fil-pajjiż.

Filwaqt li f'demokrazija l-ebda partit ma jitmexxa mill-Kap waħdu, m'hemmx dubju li fiċ-ċirkostanzi tagħna min ikun il-Kap hija materja ta' importanza suprema. Id-deċiżjoni ta' kull min għandu d-dritt għall-vot f'din l-elezzjoni trid tkun wahda integra li tixtarr sew l-idoneità ta' kull kandidat li jippreżenta ruħu għal din il-kariga għolja. L-idonejità hi l-baži li fuqha jinbnew il-karatteristiċi l-oħra ta' kull min ifitdex li jippreżenta lilu nniflu bħala kandidat għal xi kariga. Kandidat jiġi jkollu diversi kwalitajiet importanti għat-tmexxija, imma kolloks ikun mibni fuq ir-ramel jekk il-kandidat l-ewwel u qabel kolloks mhux persuna idonea biex tkun f'dik il-kariga.



X'igfieri li kandidat ikun idoneju? Il-kandidat irid ikun persuna li minbarra li tipposjedi l-kompetenza, l-ħiliet, l-intelligenza, l-attitudni, u l-karatru assoċjati ma' mexxej effettiv, trid tkun ukoll persuna 'l fuq minn kull dubju u suspect dwar l-integrità u l-onestà personali tagħha, u li l-unika motivazzjoni tagħha hi li tkun ta' servizz ghall-poplu u ghall-ġid komuni tiegħu. Dawn huma l-kwalitajiet li jagħmlu kandidat idoneju biex ikun Kap tal-Partit Nazzjonali - jehtieġ ikun rett, serju u kredibbli tant li jgawdi l-fiduċja tan-nies u jkun eżempju għal min għad isegwih f'dik il-kariga.

L-imġieba xierqa u etika

It-tesserati u l-kunsilliera li se jieħdu sehem bil-vot tagħhom f'din l-elezzjoni tal-Kap tal-Partit jeħtiegu wkoll jiżnu kull kandidat ghall-imġieba xierqa kif ukoll ghall-valuri etiċi li huma jħaddnu. Dawn huma wkoll komponenti essenżjali mill-idoneità tal-kandidat għal kwalsiasi kariga fil-Partit jew uffiċċju pubbliku. Il-Kodiċi ta' Etika għal Dawk Kollha li Jaħdmu fi Ħdan il-Partit Nazzjonali adottat f'Ġunju 2005 jipprovdi gwida importanti f'dan il-kuntest. Dan il-Kodiċi huwa parti integrali mill-Istatut tal-Partit, u l-organi tal-Partit - Kunsill Amministrattiv, Kumitat Eżekuttiv u Kunsill Ĝeneral - huma obbligati li jagħmlu ħilhom biex kulħadd josserva dawn il-gwidi u standards fil-ħidma tiegħu fi ħdan il-partit u dik il-politika sew fuq livell lokali kif ukoll fuq livell nazzjonali.

OSSERVAZZJONIJIET PARTIKOLARI

Il-Kumitat għamel l-ahjar li seta' biex fil-ħin ta' 48 siegħa ikun ta' xi ghajjnuna għall-Kunsill Amministrattiv fil-qadi tal-funzjonijiet tiegħu f'dan il-mument delikat tal-proċess elettorali kurrenti.

Għat-talba tas-Sur Charlot Cassar li "t-tesserati u l-Kunsilliera tal-Partit għandhom dritt li jkunu jafu l-fatti dwar l-erba' kandidati qabel jagħmlu l-ġhażla tagħhom dwar min minnhom għandu jmexxi l-Partit", il-Kunsill Amministrattiv irrefera l-materja lil dan il-Kumitat b'talba li dan jaġħmel rakkmandazzjonijiet wara li jinstemgħu l-persuni li jidhirlu li huma konċernati. Għalkemm sew l-ittra tas-Sur Cassar kif ukoll l-istqarrirja tal-Partit jirreferu partikolarmen għall-allegazzjonijiet li saru fil-pubbliku fil-konfront tal-kandidat Dr Adrian Delia, il-Kumitat hass li għandu jiltaqqa' mal-kandidati kollha.

Il-limitazzjonijiet tal-Kumitat

Il-Kumitat irid jagħmilha čara illi:

- Mix il-funzjoni tiegħu li jaġixxi bħal xi organu investigattiv jew ġudizzjarju li jiġbor il-fatti, l-evidenza u li jgħaddi għal ġudizzju preliminary dwar jekk kienx hemm jew leksur ta' xi li.
- Anke kieku stess irid jiġbor il-fatti u l-evidenza, bħal ma jagħmlu organi investigattivi, bl-ebda mod m'għandu l-ghoddha u l-experti meħtieġa biex jaġħmel dan.

L-allegazzjonijiet



Kif mistenni, il-membri tal-Kumitat, bħal ħafna oħrajn, kellhom ideja sew tal-allegazzjonijiet, tweġibet u kontroversji li dehru fil-media fl-aħħar ġimġhat speċjalment fir-Running Commentary tal-ġurnalista Daphne Caruana Galizia u fil-Malta Today. Mill-erba' kandidati, kienu tnejn, Dr Delia u Dr Portelli, partikolarmen is-suġġett tal-kummenti u rivelazzjonijiet li saru. Kif mistenni, minħabba l-interess nazzjonali f'din l-elezzjoni, ma setgħax jonqos li l-media lokali kollha tipparteċipa fil-proċess ta' informazzjoni, kommunikazzjoni, kummenti, opinjonijiet, spekulazzjonijiet u spin in konnessjoni ma' dawn l-allegazzjonijiet, tweġibet u kontroversja.

In-natura tal-allegazzjonijiet

In-natura tal-allegazzjonijiet – ġasil ta' flus, intričċi konnessi ma' prostituzzjoni, u djun li jistgħu jesponu lil persuna għall-possibilità li tkun soġġeta għal xi influwenza indebita jew kunflitt ta' interess fil-qadi ta' dmirijiet bħala Kap tal-Partit u Kap tal-Oppożizzjoni – hija gravi minnha nnifisha.

Mid-dikjarazzjonijiet iffirmsi li kellu quddiemu l-Kumitat u minn kummenti li għamlu fil-pubbliku jirriżulta li sew Dr Delia kif ukoll Dr Portelli, fil-prattika, ċaħdu kategorikament li b'xi mod jista' jkun hemm xi baži għall-allegazzjonijiet li kienu qed isiru fil-konfront tagħhom.

X'jista' jagħmel il-Kumitat

L-artikolu 60 (i) tal-Istatut jipprovdli li Kumitat Konsultattiv dwar Imġieba Xierqa u Etika “jkun responsabbli li jassigura li l-etika u d-dixxiplina jkunu mharsa, bil-fakulta li jeżamina kaži ta' dixxiplina jew ksur” tal-Kodiċi ta' Imġieba Xierqa u Etika.

Fit-taqSIMA XVIII (artikoli 151 – 162) li tirregola dan il-Kumitat, l-Istatut jipprovdli, fost hwejjeg oħra, li:

- Il-laqgħat jinżammu fil-magħluq u li l-informazzjoni li tiġi quddiemu għandha tiġi trattata bħala kufidenzjali.
- Jevalwa kazijiet ta' ksur allegat tal-Kodiċi ta' Imġieba Xierqa u Etika u li jirrakomanda lill-Kunsill Amministrativ dawk il-miżuri li jidhirlu xierqa.
- Jassigura lil kull min jidher quddiemu d-dritt għal smiegħ xieraq u li jimxi skont il-principji ta' ġustizzja naturali.

X'għamel il-Kumitat

Fil-ħin li kellu għad-dispożizzjoni tiegħu l-Kumitat sema' lis-Segretarju Generali, lill-President tal-Kummissjoni Elettorali u lill-erba' kandidati.

Il-Kumitat iddelibera dwar dak li ntqal kemm pubblikament u fil-laqgħat ma' kull kandidat u l-uffiċċjali msemmija, dwar id-dikjarazzjoni ssottomessa man-nomina tal-kandidati, u dwar l-applikazzjoni tal-Kodiċi ta' Imġieba Xierqa u Etika tal-Partit.

Fiż-żewġ laqgħat li kelly ibieraħ u llum mal-kandidat **Dr Alex Perici Calascione** il-Kumitat staqsa dwar il-mistoqsijiet li ġew imqajjma fuq il-mezzi soċjali dwar interassi li l-kandidat seta' kelly mal-grupp Corinthia.

Meta l-Kumitat kien kważi iffinalizza r-rapport tiegħu, il-President tal-Kunsill Amministrattiv, ghall-ħabta tal-5.00 pm illum, rċieva imejl anonima b'allegazzjonijiet dwar Dr Perici Calascione. Minkejja li l-imejl kienet indirizzata lilu u lil Dr Joe Borg, President tal-Kummissjoni Elettorali, l-awtur anonimu iċċirkola l-imejl lill-mezzi tax-xandir qabel din setgħet tīgħi konsidrata mill-Kumitat. Dr Karol Aquilina mill-ewwel ghaddha kopja ta' din l-imejl lill-Kumitat li talab li Dr Perici Calascione jattendi għal laqgħa miegħu.

Dr Perici Calascione qal li hu fatt magħruf li missier il-mara tiegħu, li magħha ilu miżżewwiegħ 30 sena, hu wieħed mill-āħwa Pisani, direttur tal-Grupp Corinthia. Dr Perici Calascione sostna li l-allegazzjonijiet fl-imejl fuq dan il-Grupp huma skorretti u infondati fis-sustanza. Il-Kumitat ma jirriżultalux li hemm xi nuqqas fid-dikjarazzjoni li Dr Perici Calascione ssottometta man-nomina tiegħu għal kandidat.

Dwar l-allegazzjoni ta' possibilità ta' kunflitt ta' interess, Dr Perici Calascione qal li, filwaqt li s-sehem ta' martu hu minimu, dan il-fatt qatt ma kelly xi influwenza tul is-snin ta' ħidma politika fi ħdan il-Partit u mhux sejkollu fil-gejjieni jekk jiġi elett Kap. Hu enfasizza li bhala ufficjal għoli tal-Partit kull darba li kien hemm xi deċiżjoni li tista' b'xi mod indirett tkun konnessa miegħu personali, max-xogħol tiegħu jew mal-familja tiegħu, hu irtira u ma ġax sehem fid-diskussjoni jew deċiżjoni dwar is-suġġett konċernat.

Il-Kumitat eżamina l-allegazzjonijiet anonimi u staqsa l-mistoqsijiet meħtieġa lil Dr Perici Calascione, li informa lill-Kumitat li fit-23 ta' Frar 2016 huwa rriżenja minn Direttur tat-tliet kumpaniji imsemmija fl-imejl. Qalilna ukoll li kif hu infurmat, l-i-status attwali tal-kumpaniji kif registrati mal-MFSA huwa ta' non-trading companies li m'għadhomx joperaw wara li rrinuzzjaw għall-licenzji assigurattivi tagħhom xi żmien ilu. Dr Perici Calascione iddikjara li mhux veru li m'hemm xi sieħeb jew Direttur li hu maħrab jew li kien hemm xi misappropriazzjoni ta' fondi tal-kumpanija. Lanqas ma jirriżultalu li dawn il-kumpaniji għandhom xi dejn ma' terzi.

Il-Kumitat kien sodisfatt bl-ispjegazzjonijiet li nghatawalu.

Fir-rigward tal-kandidat **Dr Chris Said**, il-Kumitat talab spjegazzjoni dwar allegazzjonijiet konnessi ma' attivitajiet edilizji u kuntrattwali ta' tnejn minn ħutu. Dr Said spjega li hu, kif digħi għamel fil-passat, ma kienx b'xi mod ser javvantaggja lil xi familjari jew li jipprotegi lil xi ħadd minn xi azzjoni li tkun meħtieġa tittieħed fil-konfront tagħhom. Hu semma wkoll kif hu kien irriżenja minn rajh minn Segretarju Parlamentari meta kien tqajjem każ fil-Qorti dwar ix-xogħol professjonal tiegħu ta' snin qabel u m'aċċettax li jibqa' Segretarju Parlamentari sakemm jiġi stabbilit li hu ma kelly ebda tort jew ħtija kif fil-fatt iddeċidiet il-Qorti.

Il-Kumitat kien sodisfatt bl-ispjegazzjonijiet li nghatawalu.



Fir-rigward ta' **Dr Frank Portelli** il-Kumitat kelly l-opportunità jevalwa l-ispjega dettaljata li ingħata. Jirriżulta li l-proprietarju tal-Isptar St Philip hija l-kumpanija kummerċjali b'responsabbilità limitata li tagħha Dr Portelli huwa azzjonist ewljeni. Skond Dr Portelli, li ġab ukoll dokumentazzjoni rilevanti, id-dejn li għandha l-kumpanija hemm x'jagħmlu tajjeb ġħaliex assi ta' valur sostanzjalment superjuri għall-ammont dovut. Il-Kumitat ġie informat li bejn 1-2009 u 1-ahħar tal-2012 il-kumpanija kienet prattikament ikkonkludiet negozjati mal-Gvern, u l-Gvern kien wasal biex ha deċiżjoni fil-Kabinet, dwar ftehim għal perjodu ta' snin li pemezz tiegħu l-Gvern kien se jixtri servizzi medici u ta' rikoveru ta' pazjenti. Stimi riċenti minn ditti diversi ta' esperti jistmaw il-potenzjal tal-bini u tal-art li fuqha mibni l-Isptar St Philip għal ammonti sostanzjalment aktar mid-dejn dovut.

Il-Kumitat kien sodisfatt bl-ispjegazzjonijiet li nghatawlu.

Fir-rigward ta' **Dr Adrian Delia** il-Kumitat ukoll kelly l-opportunità jiżen l-ispjega dettaljata ta' Dr Delia kif ukoll id-diskussjoni fit-tul li żvolgiet dwar il-mistoqsijiet u tweġibet rigward l-allegazzjonijiet li huma magħrufa pubblikament. Fl-ispjega tiegħu Dr Delia, bil-kunsens tal-klient konċernat, għamel użu u ċċita numru ta' dokumenti kunfidenzjali relatati mal-kaži li dwarhom hemm ċerti allegazzjonijiet.

Minkejja li Dr Delia spjega fid-dettal il-pożizzjoni tiegħu dwar diversi allegazzjonijiet, il-Kumitat jidhirlu li l-allegazzjonijiet principali jirrigwardaw:

- Materji konnessi ma' servizzi professionali u fiduċjarji ta' avukat li Dr Delia irrenda lil klien partikolari tiegħu numru ta' snin ilu. Dr Delia iddikjara li sa minn numru ta' snin ilu ma baqx l-Avukat ta' dan il-klient.

Il-Kumitat ingħata tagħrif li jikjarifika diversi aspetti ta' din il-materja u li juri li Dr Delia kien qed jaġixxi fil-parametri ta' konsulent legali tal-klient tiegħu. Dr Delia sostna li fl-ebda stadju ma kien hemm xi tranżazzjoni ta' flus tiegħu personali jew tal-familja tiegħu.

Filwaqt li japprezzza l-limitazzjonijiet, inkluż ta' kunfidenzjalità professionali, li jista' għandu Dr Delia bħala avukat, il-Kumitat iqis li hemm aspetti oħra pendenti li għadhom m'humiex verifikati, u li Dr Delia baqa' ma spjegax, kemm dwar il-kont f'Barclays International Jersey Bank allegatament f'isem Dr Delia, l-iskop u l-użu ta' dan il-kont u l-legalità tal-provenjenza ta' dawn il-fondi.

Il-Kumitat ikkonstata wkoll li fl-1 ta' Lulju 2003 il-Pulizija Ingliza għamlet raid fuq proprjetà ta' Healey Properties li kienet mikrija lil terzi, f'liema kumpanija Dr Delia kien Direttur kif kien ukoll Dr Chris Cardona. Mir-raid irriżulta li l-post kien qed jintuża minn terzi għal skopijiet ta' prostituzzjoni. Dr Delia u Chris Cardona irriżenjaw minn Diretturi ta' din il-kumpanija f'Dicembru tal-istess sena.

- Is-sehem tiegħu f'kumpanija proprietarja u žviluppatur tas-sit fejn kien hemm l-Mgarr Hotel Għawdex, u d-djun, l-assi u l-kuntratt tal-kostituzzjoni tad-debitu li



permezz tiegħu Dr Delia assuma responsabbilità bhala garanti personali in solidu ma' ġaddieħor għad-dejn in kwestjoni b'kuntratt iffirmat fis-26 ta' Lulju 2017.

F'dan ir-rigward il-Kumitat iħoss li kien hemm nuqqas minn naħha ta' Dr Delia li ma informax minn rajh u mill-ewwel lis-Segretarju Ġenerali tal-Partit, kif obbliga ruħu li jagħmel fid-Dikjarazzjoni tas-17 ta' Lulju, dwar dan. Il-Kumitat jikkonstata li meta l-Kummissjoni Elettorali saret taf b'dan u bagħtet għalih huwa mar u ta l-informazzjoni u l-ispjega meħtieġa. Dr Delia sostna li l-kumpanija qed tantiċipa li thallas dan id-dejn bil-bejgħ ta' numru ta' appartamenti. Barra minn hekk Dr Delia regħa ddikjara li kien behsiebu jisvesti ruħu minn kull negozju kieku kellu jiġi elett Kap tal-Partit.

Il-limitazzjoni ta' hin allokat lill-Kumitat ma tippermettix riflessjoni serena u verifika meħtieġa ta' dawn l-aspetti kif jistħoqq fil-każ ta' kariga hekk importanti bħal dik ta' Kap tal-Partit. Minħabba f'hekk jitqanqlu dubji li hu importanti li jiġu rizolti.

Sospensjoni tal-proċess tal-elezzjoni

Fl-ittra tiegħu is-Sur Charlot Cassar talab li jekk hemm bżonn, jiġi sospiż il-proċess elettorali għall-elezzjoni ta' Kap tal-Partit. Il-Kumitat ikkonsidra l-possibiltajiet u l-implikazzjonijiet ta' deċiżjoni radikali bħal din.


Filwaqt li mad-daqqa t'ghajnej din il-proposta tidher fattibbli, jirriżulta li fir-realtà hemm diffikultajiet serji għaliex wieħed ma jistax jirrakomanda din it-triq. Biex dan isir ikun irid jiltaqa' l-Kunsill Ġenerali biex jissospendi u jibdel "Ir-Regolamenti għall-elezzjoni u/jew konferma tal-Kap u l-Viči Kapijiet tal-Partit Nazzjonalist" meta fil-fatt il-Kunsill huwa digħi imsejjah biex jumejn oħra jibda l-ewwel fażi tal-votazzjoni. Il-votazzjoni kmieni fil-fatt digħi saret is-Sibt li għadda.

Il-Kumitat jemmen li l-proċess elettorali u l-kalendaru kif maqbul mill-ogħla organi tal-Partit għandu jibqa' sejjer kif stabbilit.

Rakkomandazzjonijiet

Fid-dawl ta' dan kollu, il-Kumitat għandu dawn ir-rakkomandazzjonijiet x'jagħmel:

- 1) Li għall-ġejjeni, qabel elezzjonijiet għal karigi hekk għolja, l-organi kkonċernati tal-Partit jistabilixxu kriterji aktar ċari u preċiżi dwar il-kwalitajiet u l-kwalifiċi mitluba minn dawk interessati jikkontestaw, u dwar iż-żmien meħtieġ biex isiru l-aċċertamenti meħtieġa sabiex qabel ma tinbeda s-sejha ufficjali għal nominazzjonijiet, ikun hemm serhan il-moħħ tal-membri tal-Partit u tal-pubbliku in ġenerali li l-kandidati kollha li qed jippreżentaw ruħhom huma idonei.
- 2) Li waqt li l-eletturi għandhom il-libertà shiħa li jeleġġu l-kandidat li b'sincerità jemmu li jkun l-ahjar persuna għal kariga li tkun qed tiġi kkontestata, għandhom id-dover u l-piż li




ježaminaw b'kalma, b'ġustizzja u b'mod kuxjenzuž dak kollu li jkun qed jingħad minn u dwar il-kandidati kollha u jiddeċiedu fl-aqwa interess tal-Partit u tan-nazzjon.



Louis Galea



Karol Aquilina



Joseph Cassar



Maryanne Lauri



Franz Wirth